

VIII ഗവൺമെന്റ് പ്രമേയം

എൽ .ഐ.സി.യെ പൊതുമേഖലയിൽ നിലനിർത്തേണ്ടതിന്റെ ആവശ്യകത

മുഖ്യമന്ത്രി (ശ്രീ. പിണറായി വിജയൻ): സർ, "പൊതുമേഖലയിൽ മികച്ച നിലയിൽ പ്രവർത്തിച്ചുവരുന്ന എൽ.ഐ.സി. അഞ്ചുകോടി രൂപ മുതൽമുടക്കിൽ 01-09-1956-നാണ് ആരംഭിച്ചത്. കണക്കുകൾ പ്രകാരം എൽ.ഐ.സി.-യുടെ ആസ്തി 31-03-2021-ന് 38,04,610 കോടി രൂപയാണ്. ഈ തുക കേന്ദ്രസർക്കാരിന്റെ ഒരു വർഷത്തെ ആകെ ബഡ്ജറ്റ് എസ്റ്റിമേറ്റിന് ഇലുമാണെന്നത് എൽ.ഐ.സി.-യുടെ കരുത്തും വലുപ്പവും വ്യക്തമാക്കുന്നു. ആകെ വരുമാനത്തിൽനിന്നും എല്ലാ ചെലവുകളും നിറവേറ്റിക്കഴിഞ്ഞാൽ ശരാശരി നാല് ലക്ഷം കോടി രൂപയോളം ഓരോ വർഷവും എൽ.ഐ.സി. മിച്ചമുണ്ടാക്കുന്നു. ഈ പണമത്രയും നാടിന്റെ വികസന പ്രവർത്തനങ്ങൾക്കാണ് വിനിയോഗിക്കുന്നത്. സമൂഹത്തിന് ഗുണകരമാകുംവിധം ഇതുവരെ എൽ.ഐ.സി. നടത്തിയ നിക്ഷേപം 36,76,170.31 കോടി രൂപയാണ്. ഈ ബൃഹത്തായ വിഭവ സ്രോതസ്സാണ് എൽ.ഐ.സി.- യുടെ സ്വകാര്യവൽക്കരണത്തോടെ ഇല്ലാതാവുക.

പോളിസിക്ളുടെ എണ്ണത്തിലും ക്ലെയിം തീർപ്പാക്കുന്നതിലെ മികവിലും

ലോകത്തിലെ മുൻനിര സ്ഥാപനമാണ് എൽ.ഐ.സി. പൊതുമേഖലാ സ്ഥാപനം എന്ന നിലയിൽ എപ്പോഴും എൽ.ഐ.സി.-യുടെ ഊന്നൽ പോളിസി ഉടമകളുടെ താൽപ്പര്യം സംരക്ഷിക്കുന്നതിലാണ്. പോളിസി ഉടമകൾക്ക് ബോധസായി എൽ.ഐ.സി. നൽകുന്നത് ലാഭത്തിന്റെ 95 ശതമാനമാണ്. ഇത് സ്വകാര്യ കമ്പനികൾ നൽകുന്നതിനേക്കാൾ ഉയർന്ന നിരക്കാണ്. എൽ.ഐ.സി.-യുടെ ഓഫീസുകളിൽ 24 ശതമാനവും ഗ്രാമീണ മേഖലയിലാകുമ്പോൾ സ്വകാര്യ കമ്പനികളുടെ ഗ്രാമീണ സാന്നിധ്യം 3 ശതമാനമാണെന്നതും പ്രത്യേക പ്രാധാന്യമർഹിക്കുന്നു.

ഐ.പി.ഒ. വഴി 5 ശതമാനം ഓഹരികൾ മാത്രമാണ് ഇപ്പോൾ വിൽക്കുന്നതെന്നും അത് സ്വകാര്യവൽക്കരണം അല്ലെന്നും പ്രചരിപ്പിച്ച് ഓഹരി വിൽപ്പനയെ ന്യായീകരിക്കാനാണ് കേന്ദ്രസർക്കാർ ശ്രമിക്കുന്നത്. എന്നാൽ, ഓഹരി വിൽപ്പന സ്വകാര്യവൽക്കരണത്തിന്റെ ആദ്യ ചുവടാണെന്നും സർക്കാരിന്റെ യഥാർത്ഥ ലക്ഷ്യം സ്വകാര്യവൽക്കരണമാണെന്നതും വ്യക്തമാണ്.

സ്വകാര്യ കമ്പനികളുടെ ചൂഷണത്തിൽനിന്നും ഓഹരി ഉടമകളെ സംരക്ഷിക്കുക, പിന്നോക്ക പ്രദേശങ്ങളിലും ദുർബല ജനവിഭാഗങ്ങളിലേയ്ക്കും

ഇൻഷുറൻസ് പരിരക്ഷ എത്തിക്കുക എന്നീ ലക്ഷ്യങ്ങളോടെയാണ് എൽ.ഐ.സി. ദേശസാൽക്കരിക്കപ്പെട്ടത്. ജനങ്ങളുടെ സമ്പാദ്യത്തെ നാടിന്റെ വികസനത്തിന് ഉപയോഗിക്കുകയെന്ന ലക്ഷ്യവും ഇതിന് പിന്നിലുണ്ടായിരുന്നു. ഈ കമ്പനിയെയാണ് സ്വകാര്യവൽക്കരിക്കുന്നതിന് പാർലമെന്റിൽ പോലും വിശദമായ ചർച്ചയും പരിശോധനയും അവസരം നൽകാതെ ഫിനാൻസ് ബില്ലിൽ ഉൾപ്പെടുത്തി എൽ.ഐ.സി. ആക്ട് കേന്ദ്ര സർക്കാർ ഭേദഗതി ചെയ്തത്.

നാടിന്റെ വികസനവും ജനങ്ങളുടെ ക്ഷേമവും ഉറപ്പാക്കുന്നതിൽ സ്തുത്യർഹമായ പങ്കുവഹിച്ചിരുന്ന ഒരു സ്ഥാപനത്തെ സ്വകാര്യ നിക്ഷേപകരുടെ താൽപ്പര്യങ്ങൾക്ക് വിട്ടുകൊടുക്കുന്നത് നാടിനോ സമൂഹത്തിനോ ഗുണകരമല്ലെന്ന് ഈ സഭ വിലയിരുത്തുന്നു. അതുകൊണ്ടുതന്നെ, എൽ.ഐ.സി.-യുടെ ഓഹരി വിൽപന നടപടിയിൽ നിന്നും പിന്തിരിയണമെന്നും ലൈഫ് ഇൻഷുറൻസ് കോർപ്പറേഷനെ പൊതുമേഖലയിൽതന്നെ നിലനിർത്തണമെന്നും കേന്ദ്ര സർക്കാരിനോട് ഈ സഭ ഐക്യകണ്ഠ്യേന ആവശ്യപ്പെടുന്നു.”

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വവും

പാർലമെന്ററികാര്യവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ഞാൻ പ്രമേയത്തെ പിന്താങ്ങുന്നു

ശ്രീ. എൻ. ഷംസുദ്ദീൻ: സർ, ഞാൻ ഈ പ്രമേയത്തോടു യോജിക്കുകയാണ്. പ്രമേയത്തിന്റെ ഘടനയിലും പ്രമേയത്തിന് കരുത്ത് പകരുന്നതുമായ ഒന്നരണ്ട് ചെറിയ ഭേദഗതികളാണ് സൂചിപ്പിക്കുവാനുള്ളത്.

1. പ്രമേയത്തിലെ ഒന്നാമത്തെ ഖണ്ഡികയിൽ എട്ടാമത്തെ വരിയിൽ "ഈ പണമത്രയും നാടിന്റെ വികസന" എന്നതിനുശേഷം " പുരോഗമന" എന്നുകൂടി ചേർക്കുക.

2. പ്രമേയത്തിലെ ഒന്നാമത്തെ ഖണ്ഡികയിൽ അവസാനത്തെ വരിയിൽ " സ്വകാര്യവൽക്കരണത്തോടെ ഇല്ലാതാവുക" എന്നതിനുപകരം " സ്വകാര്യവൽക്കരണത്തോടെ നാടിന് നഷ്ടമാവുക" എന്ന് ചേർക്കുക.

3. പ്രമേയത്തിലെ രണ്ടാമത്തെ ഖണ്ഡികയിൽ ആറാമത്തെ വരിയിൽ " സ്വകാര്യ കമ്പനികൾ നൽകുന്നതിനേക്കാൾ" എന്നതിനുശേഷം " എത്രയോ" എന്നുകൂടി ചേർക്കുക.

4. പ്രമേയത്തിലെ രണ്ടാമത്തെ ഖണ്ഡികയിൽ എട്ടാമത്തെ വരിയിൽ " സ്വകാര്യ കമ്പനികളുടെ ഗ്രാമീണ സാന്നിധ്യം" എന്നതിനുശേഷം " വെറും"

എന്നുകൂടി ചേർക്കുക.

5. പ്രമേയത്തിലെ മൂന്നാമത്തെ ഖണ്ഡികയിൽ നാലാമത്തെ വരിയിൽ “ സ്വകാര്യവൽക്കരണത്തിന്റെ ആദ്യ ചുവടാണെന്നും” എന്നതിനുപകരം സ്വകാര്യവൽക്കരണത്തിന്റെ ആദ്യ ചുവടുവെപ്പാണെന്നും” എന്ന് ചേർക്കുക.

6. പ്രമേയത്തിലെ മൂന്നാമത്തെ ഖണ്ഡികയിൽ അവസാന വരിയിൽ “ സർക്കാരിന്റെ യഥാർത്ഥ ലക്ഷ്യം” എന്നതിനുശേഷം “പൂർണ്ണ” എന്നുകൂടി ചേർക്കുക.

7. പ്രമേയത്തിലെ നാലാമത്തെ ഖണ്ഡികയിൽ ഒന്നാമത്തെ വരിയിൽ “ ചൂഷണത്തിൽ നിന്നും ഓഹരി ഉടമകളെ” എന്നതിനുപകരം “ചൂഷണത്തിൽ നിന്നും ഓഹരി ഉടമകളെയും പൊതുജനങ്ങളെയും” എന്ന് ചേർക്കുക.

8. പ്രമേയത്തിലെ അഞ്ചാം ഖണ്ഡികയിൽ, രണ്ടാമത്തെ വരിയിൽ “സ്വകാര്യ നിക്ഷേപകരുടെ” എന്നതിനുശേഷം “കച്ചവട” എന്നുകൂടി ചേർക്കുക.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഇവിടെ ബഹുമാനപ്പെട്ട മുഖ്യമന്ത്രി അവതരിപ്പിച്ച എൽ.ഐ.സി.

സ്വകാര്യവൽക്കരണം ഉപേക്ഷിക്കണമെന്നുള്ള പ്രമേയത്തോട് പൂർണ്ണ അർത്ഥത്തിൽ ഞാൻ യോജിക്കുകയാണ്. നമ്മുടെ നാട്ടിലെ 29 കോടി ജനങ്ങൾക്ക് കാര്യക്ഷമമായ സേവനവും 13 ലക്ഷത്തിലേറെ പേർക്ക് തൊഴിലും നൽകുന്നൊരു മഹത്തായ സ്ഥാപനമാണ് എൽ.ഐ.സി. ഇവിടെ 1956 വരെ ഇൻഷുറൻസ് മേഖല അടക്കിവാണിരുന്നത് സ്വകാര്യ മൂലധന ശക്തികളായിരുന്നു. ജനങ്ങളോടും നാടിനോടും ഉത്തരവാദിത്വമില്ലാതെ അഴിഞ്ഞാടിയ അവരുടെ പോക്കിന് അറുതിവരുത്തിക്കൊണ്ടാണ് 1956-ൽ ജവഹർലാൽ നെഹ്റുവിന്റെ തീരുമാനപ്രകാരം എൽ.ഐ.സി. രൂപം കൊണ്ടത്. അതുവരെ നാടനും മറുനാടനുമായിരുന്ന 245 ഇൻഷുറൻസ് കമ്പനികളെ ദേശസാൽക്കരിച്ചുകൊണ്ടാണ് ലൈഫ് ഇൻഷുറൻസ് കോർപ്പറേഷൻ ഓഫ് ഇന്ത്യ രൂപീകൃതമായത്. ഇത് പിന്നീട് രാജ്യത്തിന്റെ അടിമാനമായൊരു സ്ഥാപനമായി മാറി. 2018-19 -ൽ എൽ.ഐ.സി. സർക്കാരിന് കൊടുത്ത ലാഭവിഹിതം മാത്രം 2610 കോടി രൂപയാണ്. സർക്കാരിന്റെ വിവിധ പദ്ധതികളായ ഭവന നിർമ്മാണം, ജലസേചനം, തുടങ്ങി വിദ്യാഭ്യാസ മേഖലയുൾപ്പെടെ എൽ.ഐ.സി.-യുടെ പങ്കാളിത്തം 28,30,000 കോടി രൂപയാണ്. ഊർജ്ജം, മാലിന്യസംസ്കരണം, റോഡ്,

ഇറമുഖം, പാലങ്ങൾ, എന്നിങ്ങനെ വിവിധ മേഖലകളിലായാണ് ഇത് പ്രവർത്തിക്കുന്നത്. രാഷ്ട്രത്തിന്റെ പുനർനിർമ്മാണ പ്രവർത്തനങ്ങളിൽ എൽ.ഐ.സി. വഹിച്ച പങ്ക് നിസ്തുലമാണ്. പ്രതിവർഷം 2500 കോടി രൂപ വാർഷിക ലാഭ വിഹിതവും 10,000 കോടിയിലേറെ രൂപ നികുതിയും കേന്ദ്ര സർക്കാരിന് എൽ.ഐ.സി. നൽകുന്നുണ്ട്. ബഹുമാനപ്പെട്ട മുഖ്യമന്ത്രി സൂചിപ്പിച്ചതുപോലെ അഞ്ച് ശതമാനം ഓഹരി വിൽപ്പനയാണെന്നുള്ള വ്യാജേന പൂർണ്ണമായ സ്വകാര്യ വൽക്കരണത്തിലേയ്ക്കാണ് ഇവർ പോകുന്നത്. സാമ്പത്തിക ഉദാരവൽക്കരണത്തിനുശേഷം ഒട്ടേറെ സ്വകാര്യ ഇൻഷുറൻസ് കമ്പനികൾ വന്നെങ്കിലും നമുക്ക് വളരെ ആത്മ വിശ്വാസമുണ്ടായിരുന്നു. കാരണം ഇത്തരം സ്വകാര്യ വിദേശ ഇൻഷുറൻസ് കമ്പനികളുമായി കോംപീറ്റ് ചെയ്ത് എൽ.ഐ.സി. നിലനിൽക്കുമെന്ന്. എൽ.ഐ.സി അന്ന് ചെയ്തത് സ്വകാര്യ വിദേശ കമ്പനികളുമായി മത്സരിക്കുകയും എൽ.ഐ.സി. നവീകരിക്കപ്പെടുകയും ലോകത്തിലെ ഏറ്റവും വലിയ ഇൻഷുറൻസ് കമ്പനികളുമായി മത്സരിക്കുന്നതിനുവേണ്ടയുള്ള പ്രാപ്തി നേടുകയും ചെയ്തു. രണ്ട് സ്ഥാപനങ്ങളെയാണ് നമ്മൾ പ്രതീക്ഷിച്ചത്. ടെലികോം കമ്പനികൾ വരുമ്പോൾ ബി.എസ്.എൻ.എൽ. അങ്ങനെ

നിൽക്കാൻ ശ്രമിച്ചു. പക്ഷേ പിന്നീട് എൻ.ഡി.എ. ഗവൺമെന്റ്
വന്നതിനുശേഷം ബി.എസ്.എൻ.എൽ.-ന്റെ പ്രവർത്തനങ്ങളെ
ദുർബലപ്പെടുത്തി. ബി.എസ്.എൻ.എൽ. ദുർബലമാകുന്ന സമയത്ത് മാർക്കറ്റ്
ഷെയർ മുഴുവൻ പോകുന്നത് സ്വകാര്യ ടെലികോം കമ്പനികൾക്കാണ്.
ഇൻഷുറൻസ് മാർക്കറ്റ് ഷെയറിന്റെ 75 ശതമാനവും എൽ.ഐ.സി.-ക്കാണ്.
എൽ.ഐ.സി.-യുടെ മാർക്കറ്റ് ഷെയർ ദുർബലപ്പെട്ടാൽ അവിടെ മുഴുവൻ
കടന്നുവരാൻ പോകുന്നത് സ്വകാര്യ ഇൻഷുറൻസ് കമ്പനികളാണ്.
ജനപ്രതിനിധികളുടെ ഓഫീസിൽ തന്നെ ധാരാളം ആളുകൾ വരും.
അതായത്, എൽ.ഐ.സി. ചെയ്യുന്നതുപോലെയല്ല, ഒരുപാട് അനാവശ്യമായ
കണ്ടീഷൻസ് വരുത്തിക്കൊണ്ട് എങ്ങനെ ഇൻഷുറൻസ് തുക
കൊടുക്കാതിരിക്കാൻ സാധിക്കും അല്ലെങ്കിൽ, ഇൻഷുറൻസ് തുക എങ്ങനെ
കുറയ്ക്കാൻ സാധിക്കുമെന്ന് ഗവേഷണം നടത്തുന്നവരാണ് സ്വകാര്യ
കമ്പനികൾ. ലാഭത്തിന്റെ 95 ശതമാനവും ബോണസായി നൽകുന്ന
പൊതുമേഖല സ്ഥാപനമാണ് എൽ.ഐ.സി. അതിനെ തകർക്കാനുള്ള ഈ
നീക്കത്തെ എന്തുവിലകൊടുത്തും നേരിടണം. നമ്മുടെ സംസ്ഥാനത്ത്
നിന്നുള്ള എം.പി.-മാരും രാജ്യത്ത് ഇത്തരം പ്രവണതകളെ തടുക്കുന്ന

എല്ലാവരും ഒരുമിച്ച് നിൽക്കണം. അതുകൊണ്ട് ബഹുമാനപ്പെട്ട മുഖ്യമന്ത്രി അവതരിപ്പിച്ച ഈ പ്രമേയത്തെ ഞാൻ പൂർണ്ണമായി പിന്തുണയ്ക്കുകയും ഐക്യകണ്ഠേണ ഈ പ്രമേയം പാസ്സാക്കണമെന്ന് അഭ്യർത്ഥിക്കുകയും ചെയ്യുന്നു.

മി. സ്പീക്കർ: ബഹുമാനപ്പെട്ട മുഖ്യമന്ത്രി, ഭേദഗതികൾ സ്വീകാര്യമാണോ?

മുഖ്യമന്ത്രി(ശ്രീ. പിണറായി വിജയൻ): സർ, ബഹുമാന്യനായ എൻ. ഷംസുദ്ദീൻ അവതരിപ്പിച്ച ഭേദഗതികൾ ഇതിനോട് യോജിക്കുന്നവയാണ്. ഇതിനെ ശക്തിപ്പെടുത്തുകയെന്നുള്ളതാണ് ഇതിന്റെ ഉദ്ദേശ്യം. ഇതെല്ലാം ഇതിൽ അടങ്ങിയിട്ടുണ്ടെന്നുള്ളതുകൊണ്ട് ഭേദഗതി സ്വീകരിക്കുന്നില്ല.

മി. സ്പീക്കർ: ശ്രീ. എൻ. ഷംസുദ്ദീൻ, അങ്ങ് അവതരിപ്പിച്ച ഭേദഗതികൾ പ്രസ് ചെയ്യുന്നുണ്ടോ?

ശ്രീ. എൻ. ഷംസുദ്ദീൻ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. എൻ. ഷംസുദ്ദീൻ അവതരിപ്പിച്ച ഭേദഗതികൾ സഭ നിരാകരിക്കുന്നു.

പ്രമേയം പാസാക്കാമോയെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ ഐക്യകണ്ഠ്യേന പാസാക്കിയിരിക്കുന്നു.